

دوا بوسفیان..... دونوں ہی کامیاب و کامران

ابوسفیان مغیرہ بن حارث اور ابوسفیان صحز بن حرب رضی اللہ عنہما

پروفیسر محمد حمزہ نعیم

بان سیوفنا ترکتک عبدا

و عبدالدار ساداتہا الاماء

”ہماری تلواروں نے تجھے غلام بنا چھوڑا اور بنی عبداللہؑ ار کے کیا کہنے اُن کی سرداری اور علم برداری تو لوٹڈیوں کے ہاتھ میں تھی“ شاعر رسول سیدنا حسان بن ثابت رضی اللہ عنہ کے مطبوعہ دیوان میں پہلے قصیدے کا یہ تینیسواں شعر ہے۔ نبی مکرم صلی اللہ علیہ وسلم کا چچا زاد بھائی ابوسفیان مغیرہ بن حارث بن عبدالمطلب (بعد میں اسلام نصیب ہو گیا اور صحابیت کا عالی شان تمغہ ملا) مکہ مکرمہ کے بدترین دشمنان اسلام میں سے تھا۔ شعر و شاعری کا وصف بدرجہ اتم پایا تھا مگر اس اچھے وصف کو رسول اللہ صلی اللہ علیہ وسلم کی ججو اور بدگوئی میں استعمال کرتا تھا۔ اُس کی ججو کا جواب سیدنا حسان بن ثابت رضی اللہ عنہ نہایت عمدگی سے دیتے تھے۔ نبی مکرم صلی اللہ علیہ وسلم کے دادا کے پوتے اور چچا زاد تھے لہذا یہ پہلو بھی مدنظر رکھنا ہوتا تھا۔ اس قصیدے میں سیدنا حسان نے نہایت بلیغ انداز میں جواب دیا کہ تو شریف سردار نہیں غلام ہے۔ تو محمد رسول اللہ صلی اللہ علیہ وسلم کا ہم کفو کیسے ہو سکتا ہے؟ اس شعر کے دوسرے مصرعے میں سیدنا حسان نے قریش کے ایک اور معزز قبیلے کے لئے لیے ہیں۔ نبی پاک صلی اللہ علیہ وسلم کے چوتھی پشت میں دادا عبدمناف کے بھائی عبداللہؑ ار کا ذکر کیا ہے۔ لڑائیوں اور جنگوں میں بنی عبدمناف کے عیشی اموی خاندان کو قائد تسلیم کیا گیا تھا جبکہ بنی عبداللہؑ ار کے پاس تمام قریش مکہ کا علم ہوتا تھا۔ اس کے علاوہ حجابہ اور دارالتد وہ بھی بنی عبداللہؑ ار کے حصے میں چلے آ رہے تھے جبکہ سقایہ، رفاہہ اور قبادہ بنی عبدمناف کے حصے میں آئے تھے۔ (ازرقی، ص: ۶۶) عبدمناف کے بعد جد النبی حضرت ہاشم سقایہ (حُجّاج کے لیے پانی کی فراہمی) اور رفاہہ (حُجّاج کے کھانے کے انتظام) کے ذمہ دار بنے جبکہ قبادہ (فوجی کمان) کا منصب اُن کے بھائی عبدشمس کو ملا تھا اور بعثت نبوی تک یہ اہم ترین عہدہ اسی خاندان میں رہا۔

سیدنا حسان رضی اللہ عنہ نے مذکورہ بالا شعر میں جو بنی عبداللہؑ ار کو لوٹڈیوں کی ماتحتی کی عار دلوائی ہے اس کی تفصیل یہ ہے کہ لواء (علم برداری) ہمیشہ بنی عبداللہؑ ار کے پاس چلی آرہی تھی۔ غزوہ بدر میں مشرکین مکہ کے تین لواء تھے تینوں بنی

عبدالدار کے ہاتھوں میں تھے (ابن سعد) اب غزوہ احد میں ایک عبدری جوان نے جھنڈا اٹھایا وہ قتل ہو گیا تو دوسرے نے اٹھایا پھر تیسرے نے حتیٰ کہ تو علم بردار بنی عبدالدار ہی کے قتل ہوئے۔ جس کے بعد اسی خاندان کی لونڈیاں آگے بڑھیں اور اپنے آقاؤں کی موت کے بعد مشرکین قریش کا جھنڈا اٹھایا۔ بس اسی بات کا عار دلاتے ہوئے سیدنا حسان رضی اللہ عنہ فرماتے ہیں کہ بھلا تم بھی کوئی عزت دار ہو کہ تمہارے لشکر کے سارے عبدری علم بردار تو ہماری تلواروں سے کٹ گئے اور تم قریشی سردار کہلانے والے عبدری لونڈیوں کے زیرِ علم نظر آئے۔ باندیوں کے ماتحت تم غلام ہی ہو سکتے ہو نہ کہ سردار..... ان تمام شواہد سے معلوم ہوتا ہے کہ قریش مکہ میں بنی عبدمناف کے ساتھ ساتھ بنی عبدالدار کو بھی خاص اہمیت حاصل تھی (خیال رہے کہ اول معلم مدینہ، سفیر نبوت، معلم اسلام و قرآن سیدنا مصعب بن عمیر اسی عبدری خاندان ہی کے خوش نصیب فرد تھے اور یہ بھی غزوہ احد میں ہی شہید ہوئے تھے نیز حجابہ یعنی بیت اللہ کی تولیت اور چابی برداری بھی اسی خاندان میں تھی۔ جس کو نبی کریم صلی اللہ علیہ وسلم نے فتح مکہ کے روز برقرار رکھا اور وہ عثمان بن طلحہ عبدری ہی کے پاس رہی)

جناب عبدمناف کے چار بیٹے تھے۔ طبری کہتا ہے باپ کے بعد چاروں سردار ہوئے۔ ان کو تاریخ مجبورون کے نام سے ذکر کرتی ہے یعنی ان کی کوششوں سے قریش کی حالت درست ہوئی۔ چاروں نے ممالک عرب و عجم میں قریش کے لیے سکونت و تجارت اور دیگر سہولتیں حاصل کیں۔ ہاشم نے شاہان روم اور غسانی ملوک سے، عبدشمس نے نجاشی شاہ حبشہ سے، نوفل نے خسر و ایران سے اور مطلب نے شاہان حمیر سے قریش مکہ کے لیے خصوصی پروانے حاصل کیے۔ اس طرح مجبورون کہلائے۔ سقایہ اور رقادہ عبدمناف سے ان کے بیٹے حضرت ہاشم کو ملا جبکہ قیادہ (جنگی خدمات) مستقلاً عبدشمس بن عبدمناف کے خاندان میں آیا۔ اسی منصب کو دیگر روایات میں قریش کی علم برداری کا نام دیا گیا جو درست معلوم نہیں ہوتا۔ اوپر عرض کر دیا گیا کہ علم برداری (لواء) اور خدمات بیت اللہ (حجابہ) کا اعزاز تو بنی عبدالدار کے پاس تھا..... تو یہ جو سردار ابوسفیان کا مخالف اسلام سرداروں میں نام بار بار آتا ہے یہ کیا تھا؟

معروف مؤرخ ازرقی کے بیان کے مطابق یہ عہدہ قیادہ کا تھا۔ کئی مؤرخین نے اس عہدے کا ذکر نظر انداز کر دیا ہے اور علم و لواء لکھ دیا ہے حالانکہ سیاست میں قیادہ نہایت اہم عہدہ تھا اور عملی طور پر اس پر فائز شخص قریش کا سردار سمجھا جاتا تھا۔ کیا یہ حقیقت نہیں کہ عملاً مسلمان نہ ہونے اور دشمنان نبی کے ساتھ ہونے کے باوجود جب ابو جہل اور دوسرے بدترین دشمنان اسلام نبی مکرم صلی اللہ علیہ وسلم کو پریشان کرتے تو آنحضرت صلی اللہ علیہ وسلم ”دارابی سفیان“ ہی میں پناہ لیا کرتے تھے (الاصابہ، جلد ۲) یہی دارابی سفیان فتح مکہ کے دن پناہ گاہ عالم قرار دیا گیا

سیدنا ابوسفیان رضی اللہ عنہ کا یہی گھر بیت سیدہ خدیجہ کے قریب تھا، جناب عبدالمطلب کے پاس سقایہ اور رقادہ کے دو عہدے منتقل ہوئے۔ ان کے ندیم جناب حرب بن امیہ بن عبدشمس کو اپنے باپ سے قیادہ کا عظیم عہدہ ملا (دیگر

سات مناصب دوسرے قریشی قبائل کے پاس تھے) حرب بن اُمیہ کی وفات کے بعد قیادہ کا منصب ان کے بیٹے ابوسفیان صحیح کو ملا۔ اسی اہمیت کی بنا پر شہزادی کونین سیدہ فاطمہ رضی اللہ عنہا کو ابو جہل کے تھپڑ مارنے پر شکایت کے لیے نبی کریم صلی اللہ علیہ وسلم نے انھیں اسی ابوسفیان کے پاس بھیجا تھا۔ اور انہوں نے ابو جہل سے بدلہ دلویا تھا اور اسی اہمیت کی بنا پر جب نبی مکرم صلی اللہ علیہ وسلم ان کے گھر میں شریروں کے شر سے بچنے کے لیے پناہ لیتے تو کوئی بدطینت مشرک بدمعاش آپ صلی اللہ علیہ وسلم تک رسائی نہ پاسکتا تھا۔ خود ابوسفیان رضی اللہ عنہ سے قبل ہجرت، اسلام قبول نہ کرنے کے باوجود کہیں ایک بار بھی زیادتی ثابت نہیں۔ نبی مکرم صلی اللہ علیہ وسلم ہجرت فرما گئے۔ تجارتی قافلہ ابوسفیان کی سربراہی میں شام گیا۔ نبی مکرم صلی اللہ علیہ وسلم نے اُس کی واپسی پر چھاپہ مارنے کا ارادہ فرمایا۔ وہ خوش قسمتی سے بچ کر نکل گیا۔ غزوہ بدر پیش آ گیا، قریش کی قیادت ابوسفیان کی طے شدہ تھی اس کی عدم موجودگی میں اس کے پچا عتبہ نے قائم مقامی کی اور خود بھائی اور بیٹے سمیت محمدی ابا بیلوں کے ہاتھوں مارا گیا۔ ابوسفیان بنی اُمیہ، بنی عبد شمس اور بنی عبد مناف تینوں بڑے قبائل کا سردار اور تمام اہل مکہ سرداران قریش کی جانب سے قیادہ کے اہم ترین منصب پر فائز تھا۔ ابوسفیان بن حرب کی اسلام اور رسول اکرم صلی اللہ علیہ وسلم کے خلاف قریشی افواج کی قیادت ”اسلام دشمنی“ یا مخالفتِ رسول، ذاتی بنیادوں پر نہیں تھی بلکہ قریش اور اہل مکہ کی فوجوں کے قبائلی قائد کے طور پر تھی۔ ان کی اسلام دشمنی اور عداوت رسول بس اسی طرح کی تھی جس طرح تمام کفار بشمول ابولہب بن عبد المطلب ہاشمی، ابو جہل مخزومی اور ابوسفیان مغیرہ بن حارث ہاشمی کی تھی۔ مقدر میں سعادت تھی کہ ابو جہل اور ابولہب کے بیٹوں کو اسلام اور صحابیت کا شرف ملا۔ عمر بن خطاب کو بہت جلد اور ابوسفیان کو فتح مکہ سے ایک دن قبل دعائے رسول نے دامن اسلام میں لا ڈالا۔ دعائے رسول یوں تھی: ”اللَّهُمَّ لَا تَنْسَاهَا لِأَبِي سَفْيَانَ“ اے اللہ مجھ پر ابو سفیان کا احسان تو بھی نہ بھلانا کہ اس نے سیدہ فاطمہ کو ابو جہل کے تھپڑ مارنے کا بدلہ دلویا تھا۔

تیرے اصحاب سے مجھ کو محبت کیوں نہ ہو آقا

کسے اونچے، گھنے، ٹھنڈے شجر اچھے نہیں لگتے

ماخذ: ۱۔ دیوان حسان، ۲۔ ازرقی، ۳۔ طبری، ۴۔ ابن سعد، ۵۔ صحیح بخاری، ۶۔ مؤرخ مگری واٹ (محمد ایٹ مکہ)،

۷۔ الفرقان لکھنؤ (جولائی ۲۰۰۲ء)

